



UNJONI EWROPEA

IL-PARLAMENT EWROPEW

IL-KUNSILL

Brussell, 23 ta' Settembru 2026
(OR. en)

2025/0172(COD)

PE-CONS 44/26

SIMPL 154
ANTICI 160
INDEF 132
MAP 136
CSC 427
ENV 775
COMPET 793
ENT 162
MI 664
CHIMIE 86
CODEC 1245

ATTI LEGIŻLATTIVI U STRUMENTI OĦRA

Suġġett: REGOLAMENT TAL-PARLAMENT EWROPEW U TAL-KUNSILL dwar l-
aċċellerazzjoni tal-proċessi tal-għoti tal-permessi għal proġetti tal-
prontezza tad-difiża

REGOLAMENT (UE) 2026/...
TAL-PARLAMENT EWROPEW U TAL-KUNSILL

ta' ...

dwar l-aċċellerazzjoni tal-proċessi tal-ghoti tal-permessi għal proġetti tal-prontezza tad-difiża

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari l-Artikolu 114 tiegħu,

Wara li kkunsidraw il-proposta tal-Kummissjoni Ewropea,

Wara li l-abbozz tal-att leġiżlattiv intbagħat lill-parlamenti nazzjonali,

Wara li kkunsidraw l-opinjoni tal-Kumitat Ekonomiku u Soċjali Ewropew¹,

Filwaqt li jaġixxu skont il-proċedura leġiżlattiva ordinarja²,

¹ ĠU C, C/2026/30, 16.1.2026, ELI: <http://data.europa.eu/eli/C/2026/30/oj>.

² Il-pożizzjoni tal-Parlament Ewropew tas-16 ta' Settembru 2026 (għadha ma ġietx ippubblikata fil-Ġurnal Uffiċjali) u d-Deċiżjoni tal-Kunsill ta'

Billi:

- (1) L-Unjoni qed tiffaċċja theddida akuta u dejjem akbar, kif enfasizzat fil-White Paper Kongunta tar-Rappreżentant Għoli għall-Affarijiet Barranin u l-Politika ta' Sigurtà u tal-Kummissjoni tad-19 ta' Marzu 2025 għall-Prontezza tad-Difiża Ewropea 2030, marbuta mar-ritorn tal-kunflitt fuq skala sħiħa fl-Ewropa fil-kuntest tal-gwerra ta' aggressjoni tar-Russja kontra l-Ukrajna u attivitajiet ibridi oħra mmirati lejn l-Unjoni u l-Istati Membri tagħha. Huwa, għalhekk, essenzjali li l-Unjoni tiegħu azzjoni deċiżiva biex issaħħaħ il-prontezza tad-difiża tagħha u r-reżiljenza tas-soċjetà b'mod kumplessiv. Hemm bżonn urgenti biex tiżdied il-prontezza tad-difiża Ewropea u jingħalqu l-lakuni b'rabta mal-kapaċitajiet kritiċi biex jiġi żgurat li l-Ewropa jkollha pożizzjonament tad-difiża Ewropea b'saħħtu u suffiċjenti sal-2030 kif issottolinjat mill-Kunsill Ewropew.
- (2) L-istabbiliment jew l-estensjoni ta' faċilitajiet u infrastruttura u t-tweqqif ta' attivitajiet relatati mal-prontezza tad-difiża spiss jirrikjedu applikazzjoni għal diversi permessi u approvazzjonijiet rilevanti. Il-proċeduri eżistenti tal-għoti tal-permessi għall-valutazzjonijiet f'oqsma varji spiss ikunu twal u kkumplikati u jaffettwaw b'mod sproporzjonat lill-mid-caps żgħir u lill-SMEs. Attwalment dawk il-proċeduri huma neqsin minn dispożizzjonijiet għall-Unjoni kollha għall-proċessi aċċellerati speċifiċi għall-attivitajiet tal-prontezza tad-difiża, u dan jimpedixxi ż-żieda f'waqtha fil-produzzjoni tad-difiża u l-infrastruttura relatata, u l-attivitajiet u l-investimenti b'rabta mal-prontezza tad-difiża li huma kruċjali biex jiġu ssodisfati d-domandi emergenti tas-sigurtà.

- (3) Jenħtiegħ li l-proċessi tal-ġhoti tal-permessi tal-Istati Membri għall-proġetti tal-prontezza tad-difiża jiġu simplifikati, filwaqt li jiġi żgurat li tali proġetti jkunu sikuri, siguri, u konformi mar-rekwiżiti ambjentali, soċjali, tax-xogħol u tas-sikurezza matul l-istadji kollha tal-proċess. Il-liġi ambjentali tal-Unjoni tistabbilixxi kundizzjonijiet komuni għall-kontenut u għall-proċess nazzjonali tal-ġhoti tal-permessi, u b'hekk tiżgura livell għoli ta' protezzjoni ambjentali u tippermetti l-iżvilupp sostenibbli u responsabbli tal-kapaċitajiet industrijali tad-difiża tal-Ewropa u tal-katina tal-valur tal-materja prima, filwaqt li jiġi evitat dewmien amministrattiv bla bżonn li jista' jxekkel il-prontezza tad-difiża. Dan ir-Regolament ma jimmina l-ebda obbligu li jirriżulta minn leġiżlazzjoni rilevanti oħra tal-Unjoni.
- (4) Proċessi nazzjonali tal-ġhoti tal-permessi kumplessi u twal, li jvarjaw bejn l-Istati Membri, jimminaw is-sigurtà tal-investment, iċ-ċertezza u l-ippjanar meħtieġa għall-operaturi ekonomiċi fl-Unjoni kollha u għat-tishih effettiv tal-prontezza tad-difiża tal-Istati Membri u jirriskjaw li jiskoraġġixxu lill-SMEs u lill-mid-caps żgħar innovattivi milli jidhlu jew jespandu fis-settur tad-difiża. L-istruttura u t-tul ta' proċess tal-ġhoti tal-permessi għall-proġetti rilevanti jistgħu wkoll ivarjaw hafna bejn l-Istati Membri. Għalhekk, biex tiġi żgurata u aċċellerata l-implimentazzjoni effettiva tagħhom, jenħtiegħ li l-Istati Membri japplikaw proċessi tal-ġhoti tal-permessi simplifikati u prevedibbli għall-proġetti tal-prontezza tad-difiża.

- (5) Abbażi tal-projezzjonijiet tal-adozzjoni gradwali tal-istrumenti proposti skont il-Pjan ReArm Europe/Prontezza 2030, l-investment fid-difiża jista' jilhaq tal-anqas EUR 800 biljun matul l-erba' snin li ġejjin. Livell ta' investment tali jipprovdi wkoll opportunità biex tiġi żviluppata l-Bażi Industrijali u Teknoloġika tad-Difiża Ewropea (EDTIB) fis-suq intern, billi jippermetti lill-atturi fil-qasam tat-teknoloġija tad-difiża kompetittivi, innovattivi u varjati jipparteċipaw b'mod effettiv fl-EDTIB, filwaqt li jiżgura parteċipazzjoni ġusta fis-suq tad-difiża, inklużi l-SMEs, u f'konformità sħiħa mal-istandards soċjali, ambjentali, tax-xogħol u tas-sikurezza nazzjonali u tal-Unjoni. Is-simplifikazzjoni u l-armonizzazzjoni regolatorji b'mod li jtejjeb l-effiċjenza, it-trasparenza u l-akkontabbiltà huma għalhekk essenzjali. Billi tissimplifika u tallinja l-oqfsa regolatorji, l-Unjoni tista' toħloq ambjent aktar favorevoli għall-industriji tad-difiża biex joperaw, jinnovaw, u jipproduċu l-kapaċitajiet meħtieġa biex jiżguraw il-prontezza Ewropea fir-rigward tas-sigurtà u tad-difiża.
- (6) Il-prontezza tad-difiża jenħtieġ li tinftiehem bħala l-abbiltà tal-Istati Membri li jantiċipaw u jipprevjenu l-kriżijiet relatati mad-difiża u jirrispondu għalihom, kif imsemmi fid-Direttiva 2009/81/KE tal-Parlament Ewropew u tal-Kunsill³, permezz ta' approċċ proattiv u kkoordinat. Dak l-approċċ jinkludi l-iżgurar tad-disponibbiltà tal-kapaċità industrijali tad-difiża meħtieġa biex jinkisbu u jinżammu r-riżorsi, il-kapaċitajiet u l-infrastruttura meħtieġa bl-għan li jkun hemm rispons effettiv għal kriżijiet bħal dawn.

³ Id-Direttiva 2009/81/KE tal-Parlament Ewropew u tal-Kunsill tat-13 ta' Lulju 2009 dwar il-kordinazzjoni tal-proċeduri għall-ġħoti ta' ċerti kuntratti ta' xogħlijiet, provvisti u servizzi minn awtoritajiet jew entitajiet kontraenti fl-oqsma tad-difiża u s-sigurtà, u li temenda d-Direttiva 2004/17/KE u d-Direttiva 2004/18/KE (ĠU L 216, 20.8.2009, p. 76, ELI: <http://data.europa.eu/eli/dir/2009/81/oj>).

- (7) Fid-dawl tal-ostakoli li ġew identifikati, huwa xieraq li jiġu stabbiliti miżuri straordinarji biex jiġu aċċellerati l-proċessi tal-ġhoti tal-permessi għal proġetti tal-prontezza tad-difiża fl-Unjoni kollha. Tali miżuri jenħtieġ li japplikaw għal proġetti li huma identifikati mill-Istati Membri bħala proġetti tal-prontezza tad-difiża fis-sens ta' dan ir-Regolament.
- (8) Il-proġetti tal-prontezza tad-difiża, inklużi l-attivitajiet industrijali u governattivi relatati, jistgħu, meta applikabbli, jaqgħu fil-kamp ta' applikazzjoni tad-dispożizzjonijiet eżistenti tad-dritt tal-Unjoni, inkluż fil-qasam tad-dritt ambjentali tal-Unjoni, li jippermettu derogi għal raġunijiet ta' interess pubbliku prevalenti, ta' sikurezza pubblika jew bħala rispons għal kriżi. L-Istati Membri jistgħu jużaw tali derogi meta xieraq għall-finijiet ta' attivitajiet u investimenti b'rabta mal-prontezza tad-difiża. F'dan il-kuntest, il-miżuri kumpensatorji jew ta' mitigazzjoni li jistgħu jkunu meħtieġa fil-qafas tal-proċess tal-ġhoti tal-permessi huma għodod immirati biex jiżguraw li l-interessi tas-setturi rilevanti jiġu ssalvagwardjati b'mod proporzjonat, bil-ħsieb tal-kisba f'waqtha tal-oġettiv tal-prontezza tad-difiża sal-2030.
- (9) Filwaqt li ċerti Stati Membri ħadu jew aktarx se jieħdu miżuri biex jaċċelleraw il-proċeduri tagħhom għall-ġhoti tal-permessi għall-industrija tad-difiża, dan jista' jsir b'modi diverġenti li jirriżultaw f'ostakli għall-funzjonament tas-suq intern fis-settur tad-difiża. Tali divergenzi saru punti ta' kongestjoni għall-ktajjen tal-provvista Ewropej rilevanti għall-prodotti tad-difiża. Biex jiġi żgurat il-funzjonament tas-suq intern, jeħtieġ li jiġu stabbiliti regoli *u skedi ta' żmien* armonizzati għall-aċċellerazzjoni tal-proċessi tal-ġhoti tal-permessi.

- (10) Filwaqt li l-istituzzjonijiet tal-Unjoni jistgħu jipprovdu gwida u oqfsa, l-awtorizzazzjoni u l-iffaċilitar tal-proċessi aċċellerati tal-għoti tal-permessi huma primarjament responsabbiltà tal-Istati Membri. L-Istati Membri jinsabu fl-aħjar pożizzjoni biex jimplimentaw bidliet li jaqdu x-xenarji amministrattivi u regolatorji speċifiċi tagħhom.
- (11) Hemm htieġa urgenti li jitnaqqsu l-komplessità u d-durata tal-proċessi tal-għoti tal-permessi għall-proġetti tal-prontezza tad-difiża, filwaqt li jiġi żgurat li tali proċessi jkunu aċċessibbli għall-mid-caps, għall-mid-caps żgħar u għall-SMEs li jikkontribwixxu għall-iżvilupp ta' teknoloġiji tad-difiża godda u emergenti.
- (12) F'sitwazzjonijiet ta' kriżi fil-katina tal-provvista, l-inċertezza tista' tfixxkel id-deċiżjonijiet f'waqthom u l-ippjanar tal-investment. L-Istati Membri huma mhegga jikkondividu informazzjoni rilevanti dwar ir-riskji u l-punti ta' kongestjoni fil-ktajjen tal-provvista permezz ta' oqfsa stabbiliti tal-Unjoni għall-kooperazzjoni fid-difiża, sabiex jappoġġjaw l-allokazzjoni effiċjenti tar-riżorsi u jsaħħu l-prontezza tad-difiża tal-Unjoni, f'konformità shiha mar-rekwiżiti nazzjonali tas-sigurtà u tal-kunfidenzjalità.
- (13) Sabiex dawn l-isfidi jiġu identifikati, huwa importanti li l-operaturi ekonomiċi attivi fil-qasam tad-difiża jibbenefikaw minn regoli li wrew li huma effettivi fis-simplifikazzjoni tal-proċessi tal-għoti tal-permessi industrijali, filwaqt li jitnaqqsu l-iskadenzi għall-għoti tal-permessi għall-attivitajiet tal-industrija tad-difiża, inkluż għall-kostruzzjoni ta' impjanti godda u infrastruttura relatata, l-espansjoni tal-faċilitajiet eżistenti, l-istabbiliment ta' siti tal-ittestjar, it-taħriġ, iċ-ċertifikazzjoni u r-riċerka u l-iżvilupp, inkluża l-kostruzzjoni ta' prototipi u trasferiment tat-teknoloġija, filwaqt li d-dispożizzjonijiet applikabbli eżistenti jservu wkoll ta' bażi u jitwessgħu.

- (14) Biex jiġi żgurat li proċess tal-ġhoti tal-permessi simplifikat jkopri l-katina shiġha tal-valur tad-difiża, il-kunċett ta' industrija tad-difiża jenħtieġ li jinkludi mhux biss impriżi li jimmanifatturaw prodotti relatati mad-difiża kif definit fid-Direttiva 2009/43/KE tal-Parlament Ewropew u tal-Kunsill⁴, iżda anke impriżi li jipprovdu servizzi li jkunu direttament relatati ma' dawn il-prodotti. Barra minn hekk, biex jiġu indirizzati l-punti ta' kongestjoni ewlenin fl-investimenti fid-difiża, il-proċess tal-ġhoti tal-permessi skont dan ir-Regolament jenħtieġ li jkopri l-permessi rilevanti kollha, inklużi l-approvazzjonijiet jew il-liċenzji meħtieġa għall-bini, l-espansjoni, il-konverżjoni u l-operat tal-proġetti tal-prontezza tad-difiża jew l-adattament għal skop differenti ta' installazzjonijiet, tagħmir jew attivitajiet għall-manifattura ta' prodotti jew komponenti tad-difiża, jew għal attivitajiet oħra li jiffurmaw parti minn proġett tal-prontezza tad-difiża. Meta l-ġhoti ta' tali permessi jingabar fi proċedura unika, koordinata u marbuta biż-żmien, mill-konferma tal-kompletezza ta' applikazzjoni għal permess san-notifika tad-deċiżjoni komprensiva mill-punt uniku ta' kuntatt, titnaqqas il-frammentazzjoni, jitqassru l-iskedi ta' żmien proċedurali u tissaħħah iċ-ċertezza legali.

⁴ Id-Direttiva 2009/43/KE tal-Parlament Ewropew u tal-Kunsill tas-6 ta' Mejju 2009 dwar l-issimplifikar tat-termini u l-kundizzjonijiet tat-trasferimenti ta' prodotti relatati mad-difiża fil-Komunità (ĠU L 146, 10.6.2009, p. 1, ELI: <http://data.europa.eu/eli/dir/2009/43/oj>).

- (15) Il-konformità mad-dritt tal-Unjoni, inkluż pereżempju fir-rigward tal-ġestjoni tal-iskart u l-protezzjoni tal-ilma, tal-arja, tal-ekosistemi, tal-ħabitats, tas-siti arkeoloġiċi u tal-bijodiversità, hija integrali għall-proċeduri tal-ġhoti tal-permessi, anke għas-settur tad-difiża. Tali regoli huma salvagwardja essenzjali biex jiġi żgurat li l-impatt negattiv jiġi evitat jew imminimizzat. Madankollu, biex jiġi żgurat li l-proċessi tal-ġhoti tal-permessi għal proġetti tal-prontezza tad-difiża jkunu prevedibbli u f'waqthom, jenħtieġ li jiġi sfruttat kwalunkwe potenzjal biex jiġu ssimplifikati l-valutazzjonijiet u l-awtorizzazzjonijiet meħtieġa filwaqt li ma jitnaqqasx il-livell, pereżempju, tal-protezzjoni tal-ambjent. F'dak ir-rigward, jenħtieġ li jiġi żgurat li l-valutazzjonijiet meħtieġa jiġu raggruppati biex tiġi evitata d-duplikazzjoni bla bżonn.
- (16) Jenħtieġ li kull Stat Membru, fid-dawl tal-organizzazzjoni amministrattiva u l-ħtiġijiet tad-difiża u tas-sigurtà nazzjonali tiegħu, jiddetermina malli jirċievi applikazzjoni kompluta għal permess, jekk proġett li jinsab fit-territorju tiegħu jikkwalifikax bħala proġett tal-prontezza tad-difiża.
- (17) L-Istati Membri jenħtieġ li jiżguraw li l-proċeduri tal-ġhoti tal-permessi u tal-valutazzjoni meħtieġa skont il-liġi nazzjonali jiġu organizzati b'mod koordinat li jikkomplementa lil dawk meħtieġa skont id-dritt tal-Unjoni, u jevitaw punti li jikkoinċidu, duplikazzjoni u dewmien amministrattiv bla bżonn, filwaqt li jżommu livell għoli ta' protezzjoni ambjentali.

- (18) Biex tiġi ssalvagwardjata l-fiduċja fis-simplifikazzjoni tal-proċessi amministrattivi, fil-proċeduri aċċellerati u fis-suq intern, huwa importanti li l-punti uniċi ta' kuntatt u l-awtoritajiet nazzjonali kompetenti kollha involuti fil-proċess tal-ġhoti tal-permessi jkunu imparzjali u jirrispettaw il-prinċipji ta' kompetizzjoni leali, tat-trasparenza fit-teħid ta' deċiżjonijiet, tal-pubblikazzjoni ta' statistika mhux kunfidenzjali dwar deċiżjonijiet ta' permessi u tan-nondiskriminazzjoni inkluż fir-rigward tal-aċċess għall-SMEs u għall-kumpaniji ta' kull daqs madwar l-Unjoni.
- (19) Biex jiġi ffaċilitat l-ipproċessar effiċjenti u f'waqtu tal-applikazzjonijiet għal permessi relatati mal-attivitajiet tal-prontezza tad-difiża u l-espansjoni fil-produzzjoni tad-difiża, l-Istati Membri jenħtieġ li jiżguraw li l-awtoritajiet nazzjonali kompetenti jimplimentaw proċeduri aċċellerati. Jenħtieġ li daww l-awtoritajiet jipprovdu l-aktar trattament legali rapidu possibbli għal tali applikazzjonijiet għal permessi, u b'hekk jagħtu lok għal reazzjonijiet f'waqthom għall-ħtiġijiet tal-prontezza tad-difiża.
- (20) L-istabbiliment ta' punt uniku ta' kuntatt għall-applikazzjonijiet rigward permessi relatati mal-attivitajiet tad-difiża huwa maħsub biex jissimplifika l-komunikazzjoni, jiċċara r-responsabbiltajiet, inaqas il-piż amministrattiv u jkompli jhaffef il-proċess tal-ġhoti tal-permessi bi skadenzi ċari u legalment vinkolanti, u b'hekk jipprovdi perkors effiċjenti għall-applikazzjonijiet relatati mad-difiża. Barra minn hekk, dan se jipprovdi ċertezza lill-investituri billi jiżgura t-trattament rapidu tal-applikazzjonijiet għal permessi u jillimita r-riskji għall-investimenti relatati ma' proċeduri twal.

- (21) Jenħtiegħ li l-Istati Membri jkunu jistgħu, meta meħtiegħ, biex jirriflettu l-organizzazzjoni amministrattiva deċentralizzata tagħhom, jagħzlu jekk jistabbilux jew jiddeżinjawx il-punti uniċi ta' kuntatt tagħhom fil-livell lokali, reġjonali jew nazzjonali, jew fi kwalunkwe livell amministrattiv ieħor rilevanti. L-Istati Membri jenħtiegħ li jiżguraw li jiġu stabbiliti mekkaniżmi ta' koordinazzjoni effettivi u li dak il-punt uniku ta' kuntatt jaġixxi bħala l-unika interfaċċa għal kull proġett. Barra minn hekk, l-awtoritajiet kompetenti rilevanti jenħtiegħ li jispeċifikaw u jagħmlu disponibbli, għall-punt uniku ta' kuntatt, ir-rekwiżiti u l-livell ta' informazzjoni mitluba minn promotur ta' proġett qabel ma jibda l-proċess tal-ġhoti tal-permessi. Jenħtiegħ li l-punt uniku ta' kuntatt ikun responsabbli biex jikkomunika dik l-informazzjoni lill-promotur ta' proġett. Il-promoturi ta' proġetti jenħtiegħ li jkunu jistgħu jinteraġixxu qabel u matul il-proċess tal-ġhoti tal-permessi ma' punt uniku ta' kuntatt bir-responsabbiltà li jiffaċilita u jikkoordina l-proċess kollu tal-ġhoti tal-permessi. Jenħtiegħ li jkun f'idejn l-Istati Membri li jiddeċiedu permezz tal-liġi nazzjonali jekk punt uniku ta' kuntatt jistax jaġixxi bħala awtorità kompetenti u joħroġ deċiżjonijiet komprensivi. Biex tiġi żgurata l-implimentazzjoni effettiva tar-responsabbiltajiet tagħhom, jenħtiegħ li l-Istati Membri jipprovdu biżżejjed persunal u riżorsi lill-punti uniċi ta' kuntatt tagħhom, kif ukoll lil kwalunkwe awtorità involuta fil-proċess tal-ġhoti tal-permessi.

- (22) Biex jiġi aċċellerat l-ilhuq ta' kapaċità operazzjonali sħiħa tal-punti uniċi ta' kuntatt, huwa importanti li l-Istati Membri, safejn possibbli, jieħdu vantaġġ mill-komplementarjetà possibbli mal-punti uniċi ta' kuntatt eżistenti, pereżempju dawk stabbiliti skont ir-Regolament (UE) 2024/1735 tal-Parlament Ewropew u tal-Kunsill⁵ jew ir-Regolament (UE) 2024/1252 tal-Parlament Ewropew u tal-Kunsill⁶.
- (23) Jenħtieġ li l-Istati Membri jipprovdu l-appoġġ amministrattiv meħtieġ għal proġetti tal-prontezza tad-difiża li jinsabu fit-territorju tagħhom, biex jiffaċilitaw l-implimentazzjoni f'waqtha u effettiva tagħhom. Importanti li jiġi ggarantit li l-promoturi ta' proġetti jiġu ttrattati bl-istess mod irrispettivament mill-Istat Membru tal-istabbiliment tagħhom. Barra minn hekk, huwa importanti li tingħata attenzjoni partikolari lill-ħtiġijiet tal-SMEs u tal-mid-caps, li spiss jiffaċċjaw kostijiet oġhla ta' konformità u kapaċità amministrattiva limitata. Għal dak il-għan, il-punt uniku ta' kuntatt jenħtieġ li jipprovdi gwida mfassla apposta u servizzi ta' konsulenza bikrija lill-SMEs, lill-mid-caps u lill-intraprizi żgħar b'kapitalizzazzjoni mejda. Tali appoġġ jista' jinkludi helpdesks, mudelli armonizzati u għodod diġitali, li joffru gwida ċara dwar ir-rekwiżiti ta' dokumentazzjoni u konformità u assistenza matul il-proċess tal-għoti tal-permessi, sabiex atturi iżgħar ikunu jistgħu jipparteċipaw b'mod effettiv u mingħajr piż amministrattiv sproporzjonat.

⁵ Ir-Regolament (UE) 2024/1735 tal-Parlament Ewropew u tal-Kunsill tat-13 ta' Ġunju 2024 dwar l-istabbiliment ta' qafas ta' miżuri għat-tisħiħ tal-ekosistema Ewropea tal-manifattura ta' teknoloġija b'emissjonijiet żero netti u li jemenda r-Regolament (UE) 2018/1724 (ĠU L, 2024/1735, 28.6.2024, ELI: <http://data.europa.eu/eli/reg/2024/1735/oj>).

⁶ Ir-Regolament (UE) 2024/1252 tal-Parlament Ewropew u tal-Kunsill tal-11 ta' April 2024 li jistabbilixxi qafas li jiżgura provvista sigura u sostenibbli tal-materja prima kritika u li jemenda r-Regolamenti (UE) Nru 168/2013, (UE) 2018/858, (UE) 2018/1724 u (UE) 2019/1020 (ĠU L, 2024/1252, 3.5.2024, ELI: <http://data.europa.eu/eli/reg/2024/1252/oj>).

- (24) Il-punti uniċi ta' kuntatt jenħtieġ li jiġbru, jipproċessaw u jirrapportaw l-informazzjoni rilevanti b'mod konsistenti u f'waqtu. Għall-finijiet ta' trasparenza, monitoraġġ ex post u komparabbiltà fl-Unjoni kollha, u biex tiġi promossa implimentazzjoni konsistenti u effiċjenti ta' dan ir-Regolament, l-Istati Membri jenħtieġ li jipprezentaw lill-Kummissjoni, fuq bażi annwali, rapport statistiku dwar l-applikazzjoni ta' dan ir-Regolament li jistabbilixxi l-għadd totali ta' applikazzjonijiet għal permessi mogħtija, inklużi dawk mogħtija b'mod taċitu, skont il-proċeduri stabbiliti f'dan ir-Regolament. Biex tivvaluta jekk il-proċeduri stabbiliti minn dan ir-Regolament jikkontribwux b'mod effettiv għall-oġettivi tiegħu, jenħtieġ li l-Kummissjoni tevalwa perjodikament l-implimentazzjoni ta' dan ir-Regolament, b'mod partikolari fir-rigward tal-iskedi ta' żmien tal-proċessi tal-għoti tal-permessi, il-partecipazzjoni tal-SMEs fi proġetti tal-prontezza tad-difiża u l-mekkaniżmu ta' approvazzjoni taċita.
- (25) It-trasparenza u l-aċċess uguali għall-informazzjoni huma kruċjali għall-implimentazzjoni effettiva tal-proċessi tal-għoti tal-permessi. Il-promoturi kollha ta' proġetti, irrispettivament mill-Istat Membru tal-istabbiliment tagħhom, jenħtieġ li jkollhom aċċess għal informazzjoni online ċentralizzata u faċilment aċċessibbli, sa fejn tali pubblikazzjoni tkun mingħajr preġudizzju għas-sigurtà nazzjonali u b'kunsiderazzjoni xierqa tar-rekwiżiti ta' kunfidenzjalità. Dik l-informazzjoni jenħtieġ li tinkludi dettalji dwar punti uniċi ta' kuntatt, proċeduri għall-għoti tal-permessi, mekkaniżmi għas-soluzzjoni ta' tilwim, servizzi ta' finanzjament u ta' investiment, u strumenti ta' finanzjament tal-Unjoni jew nazzjonali disponibbli.

- (26) Jenħtiegħ li l-Istati Membri jiżguraw skambju digitali bejn il-promotur ta' proġett, il-punt uniku ta' kuntatt u l-awtoritajiet kompetenti, inkluż permezz ta' portal interoperabbli meta disponibbli, sabiex tiġi ffaċilitata s-sottomissjoni elettronika tad-dokumenti u, meta possibbli, l-użu mill-ġdid tal-informazzjoni diġà sottomessa skont proċeduri oħra tal-Unjoni jew nazzjonali.
- (27) Il-Kummissjoni jenħtiegħ li, fuq talba mingħand Stat Membru, toffri appoġġ għall-bini tal-kapaċità lill-punt uniku ta' kuntatt, inklużi assistenza teknika, taħriġ, monitoraġġ u evalwazzjoni, bl-għan li jiġu żviluppati u msaħħa l-abbiltajiet, il-proċessi u r-riżorsi li l-punti uniċi ta' kuntatt jeħtiegħ li jiżviluppaw għall-finijiet ta' dan ir-Regolament. Il-Kummissjoni jenħtiegħ li tagħmel l-aħjar sforzi tagħha biex tagħti trattament prijoritarju lil tali talbiet. Tali appoġġ jaqa' fil-kamp ta' applikazzjoni tal-azzjonijiet ta' appoġġ skont ir-Regolament (UE) 2025/2643 tal-Parlament Ewropew u tal-Kunsill⁷.
- (28) Biex tiġi żgurata ċ-ċarezza dwar l-istatus tal-permessi ta' proġetti tal-prontezza tad-difiża u jiġi limitat l-impatt ta' litigazzjoni abbużiva potenzjali, filwaqt li ma jiġix imminat rieżami ġudizzjarju effettiv, kwalunkwe tilwima li tikkonċerna l-proċess tal-ġoti tal-permessi jenħtiegħ li tissolva mingħajr dewmien. Għal dak il-għan, il-proġetti tal-prontezza tad-difiża jenħtiegħ li jiġu trattati bħala urġenti fil-proċeduri amministrattivi, ġudizzjarji u tas-soluzzjoni ta' tilwim kollha relatati ma' tali proġetti sa fejn il-ligi nazzjonali tipprevedi proċeduri ta' urġenza.

⁷ Ir-Regolament (UE) 2025/2643 tal-Parlament Ewropew u tal-Kunsill tas-16 ta' Diċembru 2025 li jistabbilixxi l-Programm għall-Industrija tad-Difiża Ewropea u qafas ta' miżuri biex jiġu żgurati d-disponibbiltà u l-provvista f'waqthom ta' prodotti tad-difiża ("ir-Regolament EDIP") (ĠU L, 2025/2643, 29.12.2025, ELI: <http://data.europa.eu/eli/reg/2025/2643/oj>).

- (29) Sabiex il-promoturi ta' proġetti u investituri oħra jiġu pprovduti bis-sigurtà u ċ-ċarezza meħtieġa biex iżidu l-iżvilupp ta' proġetti tal-prontezza tad-difiża, jenħtieġ li l-Istati Membri jiżguraw li l-proċess tal-ġħoti tal-permessi relatat ma' tali proġetti ma jaqbiżx il-limiti taż-żmien stabbiliti. Dan ir-Regolament jistabbilixxi l-limitu ta' żmien standard ta' 42 jum tax-xogħol għall-proċess tal-ġħoti tal-permessi u jipprevedi flessibbiltà biex dak il-limitu ta' żmien jiġi estiż f'ċerti każijiet. Sabiex jiġi evitat dewmien mhux ġustifikat, il-possibbiltà li dak il-limitu ta' żmien jiġi estiż jenħtieġ li tkun limitata għaċ-ċirkostanzi eċċezzjonali stabbiliti f'dan ir-Regolament. Kwalunkwe estensjoni tal-proċess tal-ġħoti tal-permessi jenħtieġ li tkun ibbażata fuq raġunijiet identifikati b'mod ċar u sostanzjati kif xieraq. Il-punt uniku ta' kuntatt jenħtieġ li jipprovdi spjegazzjoni sostanzjata li turi li jeżistu ċirkostanzi eċċezzjonali u li huwa meħtieġ żmien addizzjonali biex jitlestew il-valutazzjonijiet pendent. Ir-raġunijiet għall-estensjoni u d-data mistennija tad-deċiżjoni komprensiva jenħtieġ li jiġu kkomunikati bil-miktub lill-promotur ta' proġett fil-ħin u b'mod trasparenti.
- (30) Il-proċess tal-ġħoti tal-permessi jenħtieġ li jibda meta l-punt uniku ta' kuntatt jinnotifika lill-promotur ta' proġett li l-applikazzjoni għall-permess riċevuta tkun kompluta u jintemm meta l-punt uniku ta' kuntatt jinnotifika lill-promotur ta' proġett bid-deċiżjoni komprensiva.

- (31) Meta rapport dwar il-valutazzjoni tal-impatt ambjentali jew valutazzjonijiet oħra jkunu meħtieġa mid-dritt tal-Unjoni jew minn liġi nazzjonali bħala parti minn proċess ta' għoti tal-permessi, jenħtieġ li applikazzjoni għal permess titqies kompluta biss għall-finijiet ta' dan ir-Regolament meta r-rapport dwar il-valutazzjoni tal-impatt ambjentali jew valutazzjonijiet oħra jkunu ġew ipprovduti mill-promotur ta' proġett. Meta rilevanti, jenħtieġ li l-awtoritajiet nazzjonali kompetenti jwettqu l-obbligi ta' valutazzjoni tagħhom, inklużi dawk skont id-Direttiva 2011/92/UE tal-Parlament Ewropew u tal-Kunsill⁸, b'mod partikolari l-Artikolu 1(2), il-punt (g)(iii), (iv) u (v) tiegħu, jew kwalunkwe valutazzjoni oħra meħtieġa skont id-dritt tal-Unjoni jew liġi nazzjonali, qabel tmien il-proċess tal-għoti tal-permessi. Barra minn hekk, il-valutazzjoni kkombinata msemmija f'dan ir-Regolament jenħtieġ li titwettaq b'mod li ma jwassalx għal titwil tal-limiti taż-żmien stabbiliti f'dan ir-Regolament.

⁸ Id-Direttiva 2011/92/UE tal-Parlament Ewropew u tal-Kunsill tat-13 ta' Diċembru 2011 dwar l-istima tal-effetti ta' ċerti proġetti pubbliċi u privati fuq l-ambjent (ĠU L 26, 28.1.2012, p. 1, ELI: <http://data.europa.eu/eli/dir/2011/92/oj>).

- (32) Meta mal-iskadenza tal-limiti taż-żmien previsti skont dan ir-Regolament, il-promotur ta' proġett ma jkunx ġie infurmat dwar l-eżitu tal-proċess tal-ġhoti tal-permessi, jenħtieġ li l-permessi kkonċernati jitqiesu li jkunu ngħataw u jenħtieġ li l-promotur ta' proġett jitqies li jkun ġie awtorizzat jimplimenta l-proġett tal-prontezza tad-difiża. Il-punt uniku ta' kuntatt jenħtieġ li jinforma lill-promotur ta' proġett fi żmien tmint ijiem tax-xogħol bl-approvazzjoni taċita u, meta rilevanti, jispeċifika l-kundizzjonijiet u r-rekwiżiti li għalihom huma soġġetti dawk il-permessi, f'konformità mad-dritt tal-Unjoni jew il-liġi nazzjonali applikabbli. Tali approvazzjoni taċita hija mingħajr preġudizzju għall-obbligi tal-Istati Membri li jwettqu eżamijiet każ b'każ, proċeduri ta' valutazzjoni jew konsultazzjonijiet pubbliċi, li jridu jitwettqu skont id-dritt tal-Unjoni jew liġi nazzjonali. Jenħtieġ li l-Istati Membri jkunu jistgħu jidderogaw mir-regola ġenerali billi jippermettu lill-awtoritajiet kompetenti ma japplikawx l-approvazzjoni taċita għal applikazzjoni speċifika għal permess meta l-awtorità kompetenti tkun tista' turi abbażi ta' evidenza debitament sostanzjata u verifikabbli li l-proġett speċifiku jippreżenta riskju gravi għas-saħħa tal-bniedem, jew għas-sigurtà nazzjonali. Ir-riskji għas-saħħa tal-bniedem jistgħu jinkludu wkoll riskji li jirriżultaw minn effetti ambjentali. Kwalunkwe deroga jenħtieġ li tkun limitata għal dak li huwa strettament meħtieġ biex jiġi indirizzat ir-riskju identifikat.
- (33) Dan ir-Regolament huwa mingħajr preġudizzju għall-obbligi li jirriżultaw mid-dritt internazzjonali, meta rilevanti.

- (34) Minhabba li l-objettiv ta' dan ir-Regolament, jiġifieri li jipprevedi proċessi simplifikati u aċċellerati tal-ġhoti tal-permessi tal-Istati Membri għal proġetti tal-prontezza tad-difiża, ma jistax jinkiseb b'mod suffiċjenti mill-Istati Membri peress li leġiżlazzjoni diverġenti biex jiġu aċċellerati l-proċessi tal-ġhoti tal-permessi għall-industrija tad-difiża tirriżulta f'ostakli għall-funzjonament tas-suq intern fis-settur tad-difiża, izda jista' pjuttost, minhabba n-neċessità li jkun hemm dispożizzjonijiet armonizzati fl-Unjoni kollha, jinkiseb aħjar fil-livell tal-Unjoni, l-Unjoni tista' tadotta miżuri, f'konformità mal-prinċipju ta' sussidjarjetà kif stabbilit fl-Artikolu 5 tat-Trattat dwar l-Unjoni Ewropea. F'konformità mal-prinċipju ta' proporzjonalità kif stabbilit f'dak l-Artikolu, dan ir-Regolament ma jmurx lil hinn minn dak li huwa meħtieġ sabiex jinkiseb dak l-objettiv.
- (35) Dan ir-Regolament huwa mingħajr preġudizzju għar-responsabbiltà tal-Istati Membri li jissalvagwardjaw is-sigurtà nazzjonali u l-karattru speċifiku tal-politika ta' sigurtà u ta' difiża ta' ċerti Stati Membri. Is-sigurtà nazzjonali tibqa' r-responsabbiltà unika ta' kull Stat Membru,

ADOTTAW DAN IR-REGOLAMENT:

Artikolu 1

Sugġett

Dan ir-Regolament jistabbilixxi regoli komuni għall-aċċellerazzjoni tal-proċessi tal-ġoti tal-permessi għal proġetti tal-prontezza tad-difiża.

Artikolu 2

Definizzjonijiet

Għall-iskopijiet ta' dan ir-Regolament, japplikaw id-definizzjonijiet li ġejjin:

- (1) “proġett tal-prontezza tad-difiża” tfisser sett ta’ attivitajiet, investimenti u miżuri bl-għan li jsaħħu l-prontezza tad-difiża ta’ Stat Membru *wieħed* jew ta’ *aktar b’mod kongunt*, inkluż permezz tal-iżvilupp *jew tal-modernizzazzjoni* tal-industrija tad-difiża;
- (2) “industrija tad-difiża” tfisser l-impriżi kollha involuti *fir-riċerka*, fl-iżvilupp, fil-produzzjoni, fil-manifattura *jew fil-provvista* ta’ prodotti relatati mad-difiża kif definit fl-Artikolu 3, il-punt (1), tad-Direttiva 2009/43/KE *jew fil-forniment ta’ servizzi relatati direttament ma’ daww il-prodotti għal kwalunkwe element u għall-elementi kollha taċ-ċiklu tal-ħajja tagħhom*;
- (3) “prontezza tad-difiża” tfisser l-istat ta’ preparatezza ta’ Stat Membru jew ta’ diversi Stati Membri biex *jantiċipaw, jipprevjenu jew jirrispondu* għal kriżi *kif definit* fl-Artikolu 1, il-punt (10), tad-Direttiva 2009/81/KE, b’rabta mad-difiża;

- (4) “kumpanija b’kapitalizzazzjoni medja” jew “mid-cap” tfisser kumpanija b’kapitalizzazzjoni medja kif definit fl-Artikolu 2, il-punt (15), tar-Regolament (UE) 2021/697 tal-Parlament Ewropew u tal-Kunsill⁹;
- (5) “intrapriża żgħira b’kapitalizzazzjoni medja” jew “mid-cap żgħira” tfisser intrapriża żgħira b’kapitalizzazzjoni medja kif definit fl-Anness tar-Rakkomandazzjoni tal-Kummissjoni (UE) 2025/1099¹⁰;
- (6) “intrapriži żgħar u ta’ daqs medju” jew “SMEs” tfisser intrapriži żgħar u ta’ daqs medju kif definit fl-Artikolu 2 tal-Anness tar-Rakkomandazzjoni tal-Kummissjoni 2003/361/KE¹¹;
- (7) “proċess tal-ġhoti tal-permessi” tfisser proċess li jkopri l-permessi rilevanti kollha, inklużi *l-approvazzjonijiet jew il-liċenzji*, meħtieġa għall-bini, l-espansjoni, il-konverżjoni u l-operat ta’ proġetti tal-prontezza tad-difiża *jew għall-adattament għal skop differenti ta’ kwalunkwe installazzjoni, tagħmir jew attività fi proġett tal-prontezza tad-difiża* u l-passi amministrattivi kollha meħtieġa mill-konferma li l-applikazzjoni *għall-permess* hija kompluta san-notifika tad-deċiżjoni *komprensiva* dwar *l-eżitu tal-proċess* mill-punt uniku ta’ kuntatt ikkonċernat;

⁹ Ir-Regolament (UE) 2021/697 tal-Parlament Ewropew u tal-Kunsill tad-29 ta’ April 2021 li jistabbilixxi l-Fond Ewropew għad-Difiża u li jhassar ir-Regolament (UE) 2018/1092 (ĠU L 170, 12.5.2021, p. 149, ELI: <http://data.europa.eu/eli/reg/2021/697/oj>).

¹⁰ Ir-Rakkomandazzjoni tal-Kummissjoni (UE) 2025/1099 tal-21 ta’ Mejju 2025 dwar id-definizzjoni ta’ intrapriži żgħar b’kapitalizzazzjoni medja (ĠU L, 2025/1099, 28.5.2025, ELI: <http://data.europa.eu/eli/reco/2025/1099/oj>).

¹¹ Ir-Rakkomandazzjoni tal-Kummissjoni 2003/361/KE tas-6 ta’ Mejju 2003 dwar id-definizzjoni ta’ intrapriži mikro, żgħar u ta’ daqs medju (ĠU L 124, 20.5.2003, p. 36, ELI: <http://data.europa.eu/eli/reco/2003/361/oj>).

- (8) “promotur ta’ proġett” tfisser kwalunkwe impriża jew konsorzju ta’ impriži li jiżviluppaw proġett tal-prontezza tad-difiża;
- (9) “deċiżjoni komprensiva” tfisser id-deċiżjoni meħuda mill-awtoritajiet kompetenti li tiddetermina jekk promotur ta’ proġett ikunx awtorizzat jimplimenta proġett tal-prontezza tad-difiża, mingħajr preġudizzju għal kwalunkwe deċiżjoni meħuda fil-kuntest ta’ proċedura tal-appell.

Artikolu 3

Deżinjazzjoni ta’ proġetti tal-prontezza tad-difiża

L-Istati Membri għandhom jiddeterminaw liema proġetti jikkwalifikaw bħala proġett tal-prontezza tad-difiża skont dan ir-Regolament.

Artikolu 4

Punt uniku ta’ kuntatt

1. Sa ...[tliet xhur wara d-data tad-dhul fis-seħh ta’ dan ir-Regolament], kull Stat Membru għandu jistabbilixxi jew jiddeżinja awtorità waħda bħala punt uniku ta’ kuntatt fil-livell amministrattiv rilevanti. Il-punt uniku ta’ kuntatt għandu jkun l-uniku punt ta’ kuntatt għal proġett tal-prontezza tad-difiża.

2. Meta meħtieġ biex jirrifletti l-organizzazzjoni amministrattiva decentralizzata tiegħu, Stat Membru jista' jistabbilixxi jew jiddeżinja aktar minn punt uniku ta' kuntatt wiehed skont il-paragrafu 1. Dak l-Istat Membru għandu jiżgura li jiġu stabbiliti mekkaniżmi ta' koordinazzjoni effettivi u li dawn jipprovdu għodod biex jgħinu lill-promotori ta' proġetti jidentifikaw il-punt uniku ta' kuntatt xieraq għal proġett tal-prontezza tad-difiża u li dak il-punt uniku ta' kuntatt jaġixxi bħala l-unika interfaċċa għal dak il-proġett.
3. Il-punt uniku ta' kuntatt għandu jkollu r-responsabbiltà li jiffaċilita u jikkoordina l-proċess tal-għoti tal-permessi u li jipprovdi informazzjoni dwar is-simplifikazzjoni tal-proċessi amministrattivi f'konformità mal-Artikolu 4, inkluża informazzjoni lill-promotur ta' proġett dwar meta applikazzjoni titqies kompluta f'konformità mal-Artikolu 7(1). Fuq talba tal-promotur ta' proġett, qabel l-applikazzjoni għall-permess, il-punt uniku ta' kuntatt għandu jipprovdi wkoll informazzjoni dwar il-proċess tal-għoti tal-permessi, inkluża d-dokumentazzjoni li trid tiġi sottomessa bħala parti mill-applikazzjoni u r-rekwiżiti li skonthom proġett jista' jitqies bħala proġett tal-prontezza tad-difiża skont dan ir-Regolament. L-għoti ta' tali informazzjoni ma għandux jippreġudika d-deċiżjoni tal-awtoritajiet kompetenti li jiddeterminaw jekk proġett jikkwalifikax bħala proġett tal-prontezza tad-difiża.
4. Bħala l-punt uniku ta' kuntatt għall-promotur ta' proġett fil-proċess tal-għoti tal-permessi għal proġett tal-prontezza tad-difiża, il-punt uniku ta' kuntatt għandu jikkoordina u jiffaċilita s-sottomissjoni tad-dokumenti u tal-informazzjoni kollha rilevanti u għandu jinnotifika lill-promotur ta' proġett bid-deċiżjoni komprensiva. Meta jkun previst hekk mill-Istati Membri, il-punt uniku ta' kuntatt jista' jaġixxi wkoll bħala awtorità kompetenti u joħroġ deċiżjonijiet komprensivi.

5. Il-promoturi ta' proġetti għandhom jiġhalaw jissottomettu kwalunkwe dokument rilevanti għall-proċess tal-ġoti tal-permessi f'forma elettronika. L-Istati Membri għandhom jiżguraw l-iskambju diġitali, inkluż permezz ta' portal interoperabbli meta disponibbli, tad-dokumentazzjoni bejn l-awtorità kompetenti, il-punt uniku ta' kuntatt u l-promoturi ta' proġetti.
6. L-awtoritajiet kompetenti, ikkoordinati minn punt uniku ta' kuntatt, għandhom jiżguraw li kwalunkwe studju rilevanti mwettaq, jew permess jew awtorizzazzjoni mahruġa, għal proġett speċifiku u għall-promoturi ta' proġett jitqiesu u li ma jkunu meħtieġa l-ebda studji, permessi jew awtorizzazzjonijiet doppji, dment li ma jkunx meħtieġ mod ieħor skont id-dritt tal-Unjoni jew il-liġi nazzjonali.
7. L-Istati Membri għandhom jiżguraw li l-punt uniku ta' kuntatt u l-awtoritajiet kompetenti kollha responsabbli għal kwalunkwe pass fil-proċessi tal-ġoti tal-permessi, inklużi l-passi proċedurali kollha, ikollhom biżżejjed persunal kwalifikat u riżorsi finanzjarji, tekniċi u diġitali inkluż, meta xieraq, għat-titjib tal-ħiliet u t-taħriġ mill-ġdid tal-ħiliet, biex iwettqu b'mod effettiv il-kompiti tagħhom skont dan ir-Regolament.
8. L-awtoritajiet kompetenti involuti fil-proċess tal-ġoti tal-permessi u awtoritajiet oħra kkonċernati għandhom jispeċifikaw u jagħmlu disponibbli għall-punt uniku ta' kuntatt ikkonċernat, ir-rekwiżiti u l-informazzjoni kollha mitluba minn promotur ta' proġett qabel ma jibda l-proċess tal-ġoti tal-permessi.

9. Fuq talba minn Stat Membru, il-Kummissjoni għandha tassisti lill-awtoritajiet ta' dak l-Istat Membru bil-bini tal-kapaċità bħala appoġġ għall-implimentazzjoni ta' dan ir-Regolament, b'mod partikolari bl-assistenza teknika fl-istabbiliment jew fl-operat ta' punt uniku ta' kuntatt u portal interoperabbli. Il-Kummissjoni għandha tagħmel l-aħjar sforzi biex tittratta tali talbiet bħala prijorità.
10. Meta proġett tal-prontezza tad-difiża jkun transfruntier fl-Unjoni, l-Istati Membri kkonċernati għandhom jiżguraw il-koordinazzjoni u l-iskambju f'waqtu tal-informazzjoni, mingħajr preġudizzju għas-sigurtà nazzjonali u għar-rekwiżiti tal-kunfidenzjalità.

Artikolu 5

Aċċessibbiltà online tal-informazzjoni

L-Istati Membri għandhom jipprovdu aċċess pubbliku għall-informazzjoni li ġejja dwar il-proċessi tal-ġhoti tal-permessi rilevanti għal proġetti tal-prontezza tad-difiża, online u b'mod ċentralizzat u faċilment aċċessibbli, sal-punt li tali pubblikazzjoni tkun mingħajr preġudizzju għas-sigurtà nazzjonali u b'kunsiderazzjoni xierqa għar-rekwiżiti tal-kunfidenzjalità:

- (a) il-punti uniċi ta' kuntatt imsemmija fl-Artikolu 4(1);
- (b) il-proċess tal-ġhoti tal-permessi, inkluża l-informazzjoni dwar is-soluzzjoni tat-tilwim li tikkonċerna l-proċess tal-ġhoti tal-permessi u, meta applikabbli, dwar mekkaniżmi ta' soluzzjoni alternattivi għat-tilwim, jekk tali proċeduri jkunu previsti mil-ligi nazzjonali;

- (c) is-servizzi ta' finanzjament u investiment għall-proġetti tal-prontezza tad-difiża;
- (d) il-possibbiltajiet tal-finanzjament fil-livell tal-Unjoni u tal-Istati Membri għall-proġetti tal-prontezza tad-difiża;
- (e) is-servizzi ta' appoġġ għan-negozji, li jinkludu iżda li mhumiex limitati għal servizzi ta' appoġġ għad-dikjarazzjoni tat-taxxa korporattiva, il-liġijiet tat-taxxa lokali jew, meta rilevanti u f'konformità mal-prattiki nazzjonali, il-liġi tax-xogħol, għall-proġetti tal-prontezza tad-difiża;
- (f) linji gwida u mudelli pprovduti għall-applikazzjonijiet standardizzati għal permessi, meta disponibbli.

Artikolu 6

Aċċellerazzjoni tal-implimentazzjoni

L-Istati Membri għandhom jipprovdu appoġġ amministrattiv għal proġetti tal-prontezza tad-difiża li jinsabu fit-territorju tagħhom, filwaqt li jagħtu attenzjoni partikolari lill-SMEs u lill-mid-caps, inklużi l-intrapriżi żgħir b'kapitalizzazzjoni medja, involuti f'dawk il-proġetti, billi jipprovdu, fost affarijiet oħra:

- (a) assistenza fir-rigward tal-konformità mal-obbligi amministrattivi u ta' rapportar applikabbli, inkluż skont id-dritt tal-Unjoni u l-liġi nazzjonali tas-saħħa, tal-ambjent, tas-sikurezza, soċjali u tax-xogħol, meta rilevanti;
- (b) assistenza lill-promoturi ta' proġetti biex jinfurmaw lill-pubbliku dwar il-proġett;
- (c) assistenza lill-promoturi ta' proġetti tul il-proċess tal-ġoti tal-permessi;
- (d) koordinazzjoni u assistenza lill-promoturi ta' proġetti tal-prontezza tad-difiża b'dimensjoni transfruntiera.

Artikolu 7

Verifika tal-kompletezza tal-applikazzjoni għal permess

1. Mhux aktar tard minn 14-il jum tax-xogħol minn meta jirċievi l-applikazzjoni għal permess, il-punt uniku ta' kuntatt għandu jinforma lill-applikant jekk dan ir-Regolament japplikax u jikkonferma jekk l-applikazzjoni għal permess riċevuta hijiex kompluta.
2. Jekk matul il-perjodu msemmi fil-paragrafu 1 jiġi ddeterminat li hemm informazzjoni nieqsa mill-applikazzjoni għal permess, il-punt uniku ta' kuntatt għandu jitlob lill-promotur ta' proġett jissottometti l-informazzjoni nieqsa, filwaqt li jispeċifika liema informazzjoni tkun nieqsa.

Jekk l-applikazzjoni sottomessa għal permess titqies li ma tkunx kompluta għat-tieni darba, il-punt uniku ta' kuntatt jista', fi żmien 10 ijiem tax-xogħol, mit-tieni sottomissjoni, jagħmel it-tieni u l-aħħar talba għal informazzjoni. Il-punt uniku ta' kuntatt ma għandux jitlob informazzjoni f'oqsma mhux koperti fl-ewwel talba għal informazzjoni u għandu jkun intitolat biss li jitlob aktar evidenza biex jikkompleta l-informazzjoni nieqsa identifikata. Jekk l-applikazzjoni sottomessa għal permess titqies bħala mhux kompluta għat-tielet darba, il-proċess għandu jitqies bħala mitmum għall-finijiet ta' dan ir-Regolament.

3. Meta jkunu meħtieġa rapport dwar il-valutazzjoni tal-impatt ambjentali jew valutazzjonijiet oħra bħala parti mill-applikazzjoni għal permess, applikazzjoni għal permess għandha titqies biss li tkun kompluta għall-finijiet ta' dan ir-Regolament ladarba l-parti ta' daww il-valutazzjonijiet li taqa' taħt ir-responsabbiltà tal-promotur ta' proġett tkun twettqet u giet inkluża fl-applikazzjoni għal permess.

4. Id-data li fiha l-punt uniku ta' kuntatt jinnotifika lill-promotur ta' proġett li jkun irċieva applikazzjoni għal permess kompluta għandha sservi bħala l-bidu tal-proċess tal-għoti tal-permessi.

Artikolu 8

Durata tal-proċess tal-għoti tal-permessi

1. Il-proċess tal-għoti tal-permessi, inkluż l-għoti tal-permess rilevanti, ma għandux jaqbeż it-42 jum tax-xogħol mid-data li fiha l-punt uniku ta' kuntatt jinnotifika lill-promotur ta' proġett li jkun irċieva applikazzjoni kompluta għal permess f'konformità mal-Artikolu 7(1) u (4).
2. Il-punt uniku ta' kuntatt għandu, f'kooperazzjoni mill-qrib mal-awtoritajiet kompetenti, ifassal skeda għall-proċess tal-għoti tal-permessi u jikkondividi dik l-iskeda mal-promotur ta' proġett, fil-bidu tal-proċess tal-għoti tal-permessi.
3. Meta proġett tal-prontezza tad-difiża jinvolti modifika jew estensjoni ta' faċilità eżistenti diġà awtorizzata skont il-liġi nazzjonali, l-awtorità kompetenti għandha tiddetermina jekk il-modifika tirrikjedix permess ġdid jew aġġornat, jew jekk tistax tipproċedi skont l-awtorizzazzjoni eżistenti, dment li l-istandards ambjentali, tas-saħħa u tas-sikurezza ma jiġux affettwati.

4. Meta proġett tal-prontezza tad-difiża jirrikjedi l-konstruzzjoni ta' diversi faċilitajiet jew unitajiet, kemm jekk ikunu jinsabu f'sit wieħed jew f'siti multipli, il-promotur ta' proġett jista', bi qbil mal-punt uniku ta' kuntatt, jaqsam il-proġett fi proġetti iżgħar għall-fini ta' konformità mal-limiti taż-żmien applikabbli. Għal tali proġetti maqsuma, id-data tal-bidu tal-proċess tal-ġhoti tal-permessi għall-proġetti kollha tibqa' d-data li fiha l-punt uniku ta' kuntatt jinnotifika lill-promotur ta' proġett li jkun irċieva applikazzjoni kompluta għal permess f'konformità mal-Artikolu 7(1) u (4).
5. B'deroga mill-paragrafu 1, u fuq bażi ta' każ b'każ, l-awtorità kompetenti tista' testendi l-limitu ta' żmien imsemmi fil-paragrafu 1 darbtejn, sa massimu ta' 60 jum tax-xogħol, meta:
- (a) in-natura eċċezzjonali, il-kumplessità, il-post, jew id-daqs tal-proġett jirrikjedu dan; jew
 - (b) il-proġett tal-prontezza tad-difiża jippreżenta riskji eċċezzjonali għas-saħħa u għas-sikurezza tal-ħaddiema jew tal-popolazzjoni ġenerali, jew riskju ambjentali eċċezzjonali, u jkun meħtieġ żmien addizzjonali biex daww ir-riskji jiġu vvalutati b'mod adegwat.
- Fil-każijiet imsemmija fl-ewwel subparagrafu, id-durata totali tal-proċess tal-ġhoti tal-permessi ma għandhiex tkun aktar minn 102 ijiem tax-xogħol.
6. Kwalunkwe estensjoni tal-limitu ta' żmien imsemmi fil-paragrafu 1 għandha tiġi nnotifikata bil-miktub mill-punt uniku ta' kuntatt lill-promotur ta' proġett fi żmien raġonevoli qabel l-iskadenza ta' dak il-limitu ta' żmien. Dik in-notifika għandha tinkludi l-isjegazzjoni sostanzjata tar-raġunijiet għall-estensjoni u d-data mistennija tad-deċiżjoni komprensiva.

7. Il-limiti taż-żmien stabbiliti f'dan l-Artikolu għal kwalunkwe proċess tal-għoti tal-permessi għandhom ikunu mingħajr preġudizzju għal kwalunkwe limitu taż-żmien iqsar stabbilit mill-Istati Membri.
8. Meta l-punt uniku ta' kuntatt ma jinfurmax lill-promotur ta' proġett dwar l-eżitu tal-proċess tal-għoti tal-permessi fil-limitu ta' żmien stabbilit fil-paragrafu 1 jew, meta applikabbli, il-limitu taż-żmien estiż, f'konformità mal-paragrafu 5, il-permessi koperti mill-applikazzjoni għandhom jitqiesu li ngħataw.
9. Meta l-permessi jitqiesu li ngħataw skont il-paragrafu 8, il-punt uniku ta' kuntatt għandu fi żmien tmint ijiem tax-xogħol mill-iskadenza tal-limiti taż-żmien stabbiliti skont il-paragrafi 1 u 5, jinforma lill-promotur ta' proġett b'dan u, meta rilevanti, jispeċifika l-kundizzjonijiet u r-rekwiżiti li għalihom huma soġġetti dawk il-permessi, f'konformità mad-dritt tal-Unjoni jew mal-liġi nazzjonali applikabbli. L-Istati Membri għandhom jiżguraw li l-permessi meqjusa li ngħataw skont il-paragrafu 8 jistgħu jiġu kkontestati mill-partijiet affettwati.
10. B'deroga mill-paragrafu 8, l-Istati Membri jistgħu, f'liġi nazzjonali adottata sa... [12-il xahar wara d-dhul fis-seħh ta' dan ir-Regolament], jipprevedu li approvazzjoni taċita f'konformità mal-paragrafu 8 ma għandhiex tapplika f'każijiet strettament limitati u eċċezzjonali. Deċiżjoni li ma tiġix applikata approvazzjoni taċita għandha tittiehed biss wara valutazzjoni ta' każ b'każ, meta l-awtorità kompetenti tkun tista' turi, abbażi ta' evidenza debitament sostanzjata u verifikabbli, li l-proġett speċifiku jippreżenta riskju gravi għas-saħħa tal-bniedem jew għas-sigurtà nazzjonali.

Kwalunkwe deroga għandha tkun limitata għal dak li huwa strettament meħtieġ biex jiġi indirizzat ir-riskju identifikat. L-Istati Membri għandhom jinnotifikaw lill-Kummissjoni bl-adozzjoni ta' tali liġi nazzjonali mingħajr dewmien żejjed, u mhux aktar tard minn xahar qabel ma ssir applikabbli. Kwalunkwe deċiżjoni li ma tiġix applikata approvazzjoni taċita għal applikazzjoni individwali għal permess għandha tkun mingħajr preġudizzju għal-limiti taż-żmien stabbiliti fil-paragrafi 1 u 5 u għandha tiġi adottata u nnotifikata lill-promotur ta' proġett qabel l-iskadenza tal-limiti taż-żmien stabbiliti fihom. Dan għandu jinkludi ġustifikazzjoni dettaljata u bbażata fuq l-evidenza li turi l-konformità mal-kundizzjonijiet stabbiliti f'dan il-paragrafu.

Artikolu 9

Ippjanar

1. L-awtoritajiet nazzjonali, reġjonali u lokali responsabbli għat-tnejn tal-pjanijiet, inklużi t-tqassim f'żoni, il-pjanijiet spazjali u l-pjanijiet tal-użu tal-art, għandhom jinkludu f'tali pjanijiet, meta xieraq, dispożizzjonijiet għall-iżvilupp tal-proġetti tal-prontezza tad-difiża u l-infrastruttura meħtieġa. Biex jiġi ffaċilitat l-iżvilupp ta' proġetti tal-prontezza tad-difiża, l-Istati Membri għandhom jiżguraw li d-*data* mhux kunfidenzjali rilevanti dwar l-ippjanar spazjali tkun disponibbli online f'konformità mal-Artikolu 5 kif ukoll mad-dritt tal-Unjoni u mal-liġi nazzjonali applikabbli.

2. Meta l-pjanijiet jinkludu dispożizzjonijiet għall-iżvilupp ta' proġetti tal-prontezza tad-difiża, u l-infrastruttura meħtieġa tagħhom, u jkunu soġġetti għal valutazzjoni skont id-Direttiva 2001/42/KE tal-Parlament Ewropew u tal-Kunsill¹² u skont l-Artikolu 6 tad-Direttiva tal-Kunsill 92/43/KEE¹³, dawk il-valutazzjonijiet għandhom jiġu kkombinati. Meta applikabbli, il-valutazzjoni kkombinata għandha tindirizza wkoll l-impatt fuq il-korpi tal-ilma potenzjalment affettwati msemmija fid-Direttiva 2000/60/KE tal-Parlament Ewropew u tal-Kunsill¹⁴.

Meta jkun rilevanti, l-Istati Membri jkunu meħtieġa jivvalutaw l-impatt tal-attivitajiet eżistenti u futuri fuq l-ambjent tal-baħar, inklużi l-interazzjonijiet bejn l-art u l-baħar, kif imsemmi fl-Artikolu 4 tad-Direttiva 2014/89/UE tal-Parlament Ewropew u tal-Kunsill¹⁵ u dak l-impatt għandu jkun kopert wkoll fil-valutazzjoni kkombinata. Il-fatt li l-valutazzjonijiet jiġu kkombinati skont dan il-paragrafu ma għandux jaffettwa l-kontenut jew il-kwalità tagħhom. Il-valutazzjoni kkombinata għandha titwettaq *b'mod li ma jwassalx għat-titwil tal-limiti* taż-żmien stabbiliti f'dan ir-Regolament.

¹² Id-Direttiva 2001/42/KE tal-Parlament Ewropew u tal-Kunsill tas-27 ta' Ġunju 2001 dwar l-istima tal-effetti ta' ċerti pjanijiet u programmi fuq l-ambjent (ĠU L 197, 21.7.2001, p. 30, ELI: <http://data.europa.eu/eli/dir/2001/42/oj>).

¹³ Id-Direttiva tal-Kunsill 92/43/KEE tal-21 ta' Mejju 1992 dwar il-konservazzjoni tal-ħabitat naturali u tal-fawna u l-flora selvaġġa (ĠU L 206, 22.7.1992, p. 7, ELI: <http://data.europa.eu/eli/dir/1992/43/oj>).

¹⁴ Id-Direttiva 2000/60/KE tal-Parlament Ewropew u tal-Kunsill tat-23 ta' Ottubru 2000 li tistabbilixxi qafas għal azzjoni Komunitarja fil-qasam tal-politika tal-ilma (ĠU L 327, 22.12.2000, p. 1, ELI: <http://data.europa.eu/eli/dir/2000/60/oj>).

¹⁵ Id-Direttiva 2014/89/UE tal-Parlament Ewropew u tal-Kunsill tat-23 ta' Lulju 2014 li tistabbilixxi qafas għal ippjanar tal-ispazju marittimu (ĠU L 257, 28.8.2014, p. 135, ELI: <http://data.europa.eu/eli/dir/2014/89/oj>).

Artikolu 10

Status ta' prijorità tal-proġetti tal-prontezza tad-difiża

Il-proċeduri kollha għas-soluzzjoni ta' tilwim, il-litigazzjoni, l-appelli u r-rimedji għudizzjarji kif ukoll il-proċedimenti amministrattivi, relatati mal-proġetti tal-prontezza tad-difiża quddiem kwalunkwe qorti, tribunal, korp jew panel nazzjonali, inkluż fir-rigward ta' medjazzjoni jew arbitraġġ, meta jkunu jeżistu fil-liġi nazzjonali, għandhom jiġu ttrattati bħala urġenti, jekk u sa fejn il-liġi nazzjonali dwar il-proċessi rilevanti tal-ġoti tal-permessi tipprevedi tali proċeduri ta' urġenza, dment li d-drittijiet applikabbli tad-difiża u d-dritt għal rimedju effettiv tal-individwi jew tal-komunitajiet lokali jiġu rispettati. Il-promoturi ta' proġett għandhom jipparteċipaw f'tali proċeduri ta' urġenza, meta applikabbli.

Artikolu 11

Applikabbiltà tal-Konvenzjonijiet tal-UNECE

Dan ir-Regolament huwa mingħajr preġudizzju, meta rilevanti, għall-obbligi skont il-Konvenzjoni tal-Kummissjoni Ekonomika għall-Ewropa tan-Nazzjonijiet Uniti (UNECE) dwar l-Aċċess għall-Infurmazzjoni, il-Parteċipazzjoni tal-Pubbliku fit-Tehid ta' Deċiżjonijiet u l-Aċċess għall-Ġustizzja fi Kwistjonijiet Ambjentali, iffirmata f'Aarhus fil-25 ta' Ġunju 1998, u skont il-Konvenzjoni tal-UNECE dwar il-Valutazzjoni tal-Impatt Ambjentali f'Kuntest Transkonfinali, iffirmata f'Espoo fil-25 ta' Frar 1991, u l-Protokoll tagħha dwar il-Valutazzjoni Ambjentali Strategika, iffirmat fi Kiev fil-21 ta' Mejju 2003.

Artikolu 12

Monitoraġġ u rapportar

1. Kull sena, kull Stat Membru għandu jippreżenta rapport statistiku dwar l-applikazzjoni ta' dan ir-Regolament lill-Kummissjoni, inkluż l-għadd totali ta' applikazzjonijiet għall-permessi mogħtija, inkluż dawk mogħtija b'mod taċitu, skont il-proċeduri stabbiliti minn dan ir-Regolament.
2. L-Istati Membri għandhom jinfurmaw lill-Kummissjoni dwar miżuri speċifiċi adottati biex jinkoraġġixxu u jiffaċilitaw il-partekippazzjoni tal-SMEs fi proġetti tal-prontezza tad-difiża f'konformità mal-Artikolu 6.
3. Il-Kummissjoni għandha, f'kooperazzjoni mal-Istati Membri, tivvaluta l-prestazzjoni tal-punti uniċi ta' kuntatt, abbażi tad-*data* rrapportata skont il-paragrafu 1. Il-Kummissjoni għandha tagħmel ir-rizultati aggregati msemmija fil-paragrafu 1 disponibbli pubblikament online, mingħajr preġudizzju għall-protezzjoni ta' informazzjoni sensittiva rilevanti għas-sigurtà nazzjonali u għar-rekwiżiti tal-kunfidenzjalità.

Artikolu 13

Rieżami u evalwazzjoni

1. Sal-31 ta' Diċembru 2028 u kull erba' snin wara din id-data, il-Kummissjoni għandha twettaq evalwazzjoni tal-implimentazzjoni ta' dan ir-Regolament. Il-Kummissjoni għandha tippreżenta rapport dwar is-sejbiet ewlenin tal-evalwazzjoni lill-Parlament Ewropew u lill-Kunsill. L-evalwazzjoni għandha tinkludi, tal-anqas, valutazzjoni:
 - (a) dwar jekk il-proċeduri stabbiliti minn dan ir-Regolament jikkontribwixxux b'mod effettiv għall-oġettivi ta' dan ir-Regolament, b'mod partikolari fir-rigward tal-iskedi taż-żmien tal-proċess tal-ġoti tal-permessi u tal-partecipazzjoni tal-SMEs fi proġetti tal-prontezza tad-difiża;
 - (b) tal-applikazzjoni tal-mekkaniżmu ta' approvazzjoni taċita madwar l-Istati Membri u l-kontribut tiegħu għall-oġettivi ta' dan ir-Regolament.
2. L-Istati Membri jistgħu jipprovdu lill-Kummissjoni kwalunkwe informazzjoni li l-Kummissjoni tista' tirrikjedi biex tfassal ir-rapport imsemmi fil-paragrafu 1, mingħajr preġudizzju għall-protezzjoni ta' informazzjoni sensittiva rilevanti għas-sigurtà nazzjonali u għar-rekwiżiti tal-kunfidenzjalità. Meta l-Kummissjoni tqis li jkun xieraq, ir-rapport għandu jkun akkumpanjat minn proposta legiżlattiva.

Artikolu 14

Dhul fis-seħħ u applikazzjoni

Dan ir-Regolament għandu jidhol fis-seħħ fl-għoxrin jum wara dak tal-pubblikazzjoni tiegħu f' *Il-Gurnal Uffiċjali tal-Unjoni Ewropea*.

Għandu japplika biss għall-applikazzjonijiet għal permessi għal proġetti tal-prontezza tad-difiża sottomessi minn ... [tliet xhur wara d-dhul fis-seħħ ta' dan ir-Regolament].

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi ...,

Għall-Parlament Ewropew
Il-President

Għall-Kunsill
Il-President
